

ሰንበት ዘኣባ ገሪማ ሰነ

17 2004 ዓ.ም. (6/24/2012)

መዝሙር: ኣባ ገሪማ ጸሎትከ ትብጽሓኒ.

ንባባት: 2ቆሮ 9:1-11፥ 1ጴጥ 2:1-6፥ ግ.ሓ. 4:31-33፥ ማር 2:13-17።

ሰብከት: “እስመ መምህረ ሕግ ይሁብ በረከተ፥ ወይሓውር እምኃይል ውስተ ኃይል፥ ወይስተርኢ ኣምላኽ ኣማልክት በጽዮን”። “እቲ መምህር ሕጊ በረኽት ይህብ፥ ካብ ኃይሊ ናብ ኃይሊ ይኸይድ፥ ኣምላኽ ኣማልኽቲ ኣብ ጽዮን ይግለጽ” (መዝ. 84:7)።

ኣባ ገሪማ ሓደ ካብቶም ፱ቱ ቅዱሳን ኣብ ሃገርና ክርስትና ብዝያዳ ዝሰበኹ እዮም። ኣብ ብዙሕ ክፍሊ ሃገርናን ኢትዮጵያን ገዳማት ተኸሎም ወንጌል ኣብ ኩሉ ከም ዝበጸሕ ዝገበሩ ካብቶም ቀዳሞት ኣቦታትና እዮም። ክርስትና ደልዲሉ ኣብ ሃገር እቲ ቀንዲ እምነት ገሮም ሃገርና ሓንቲ ኣብ ምስራቕ ኣፍሪቃ ደሴት ክርስትና ከምእትኸውን ዝገበሩ ኣቦ እምነትና እዮም። እዚ ሰንበት ብስምም ይስመ ሰነ 17 ሰንበት እንተ ወዓለ ዝዝመር መዝሙር ናቱ ኣልኦ።

ድኅሪ ጳጳራዊ መስዋዕት ዘሎ ሰናብቲ ካብ ኣባ ገሪማ 17 ክሳብ ባሕቲ መስከረም ዘሎ ጊዜ ዘክረምት ተባሂሉ ይፍለጥ። 1ይ ዘክስተምህሮ ካብ ኣባ ገሪማ ክሳብ በኣተ ክረምት 25 ሰነ እዩ። እዚ ሓንቲ ወይ ክልተ ሰንበት ዝሓዘ እዩ። 2ይ ካብ 25 ሰነ ክሳብ ቂርቆስ 19 ሓምለ መዝሙሩ ዘዘርእ፥ ደመና፥ ጊሜ ክረምት ይብሃል።

ናይ ሎሚ መዝሙር: “ኣባ ገሪማ ጸሎትካ ትባርኽኒ ሎሚ ነፍሰይ ኣብ ቅድመኻ ትኸበር፥ ኣባ ገሪማ ብጸሎቱ ንጋሆ ይዘርእ ምሽት ከኣ ግራቱ ዘኸይድ ብምዓልቱ ዓውዱ ዘእቱ ከም መላእክቲ ዝመስል ሕይወቱ። ልብሰ ንግስነቱ ዘጋልጽ ኣባ ገሪማ ጸሎትካ ትባርኽኒ ገሪማ ገሪምካኒ ልብሲ ምንኩስናኻ ጉድለት ክፍኣት ዘይብላ” እናበለ ኣባ ገሪማ ኣብ ሕይወቶም ቅዱስ ከምዝነበሩ ይነግረና።

ቀዳሞት ክርስትያን ሕይወቶም ቃሎም ኩሉ ንእምነቶም እዩ ዝገልጽ ነሩ። ሰባት ኣብቲ ዝብልዎን ዝገብርዎን ርእዮም ንክርስትና ክቕበልዎ ጊዜ ኣይወሰደን። ኣባ ገሪማ ኣብ ዓድናን ሰሜን ኢትዮጵያን ንክርስትና ክስተምህሩ ገለ ካብ ሮማ ገለ ኸኣ ካብ ሶርያ ዝመጽኡ ሓደ ካብሮም ተስዓቱ ቅዱሳን እዮም ኣብ መበል ታሽዓይ ክፍልዘመን ዝመጹ እዮም ይብሃል። ወንጌል ኣብ ሕይወቶም ተራእዩ ክርስትና ሃገርና ኣብ ኩሉ በጺሑ። ሎሚ ንቀዳሞት ኣበው ክንዝክር ከሎና ነቲ ንሶም ዘውረሱና እምነት ለቢስናዮ ክንጉዓዝ እም ኣኣብነት ክንከውን ከምዘሎና ክንዝክር ዝሕግዘና እዩ።

ናይ ሎሚ ወንጌል ብዛዕባ ጸዋዕታ ሌዊ (ናይ ዕብራይስጢ ስሙ) (ማቴዎስ) ይነግረና። ቅዱስ ማቴዎስ ብማርቆስን ሉቃስን ሌዊ ተባሂሉ ይጽዋዕ ስርሑ ኣኸፋላይ ቀረጽ ከምዝነበረ ይነግሩና። ኣኸፈልቲ ቀረጽ ንሮማውያን ስለ ዘገልግሉን ካብቲ ቀረጽ የጠፋፍኡን ገንዘብ ሓራምን ኮይኑ ስለ ዝርኤ ዝነበረ ከም ኃጥኣን እዮም ዝርኣዩ ነሮም። ኣብ ወንጌል ዮውሃንስ ስሙ ኣይጥቀስን። ማቴዎስ ወንጌል ከም ዝጸሓፈ ካብ መጀመርያ ኢረከቡን ፓፕያስ ዝተባህሉ ናይ ቀዳመይ ዘመን ጽሓፍቲ ይምስክሩልና። ወንጌሉ ነቶም ኣብ ክርስትና ዝተመልሱ ኣይሁድ እዩ ተጻሒፉ። ንሱ ኣብ መጀመርያ ወንጌሉ ብዛዕባ ወለዶ ኢየሱስ ስለ ዝነገር ብኣምሳል ሰብ ይፍለጥ። ኣብ ትውፊት ኣብ ከባቢ ሃገርና ከምዝመጸን ወንጌል ከም ዝሰበኸን ይንገር። ካልኣት ከኣኣ ኣብ ፋርስ ከም ዝሰበኸን ኣብኡ ብሰማዕትነት ከም ዝሞተ ይነግሩ።

ሕይወት ማቴዎስ ንኹልና ኣብነታዊ እዩ። ንሱ ኣኸፋላይ ቀረጽ እዩ ነሩ በዚ ኸኣ ካብቶም ዝኸፍኡ ኃጥኣን እዩ ዝቐጸር ነሩ። እንተ ኸነ እግዚአብሔር ብፍሉይ መገድን ጸጋን ንፍሉይ ተልእኮ ሓርይዎ። ኣብ መገዲ እንከሎ ስዓባኒ ኢልዎ ይብለና ማርቆስ። ኩሉ ዘልኦ ሓዲጉ

ሰዲብዎ። ቅድሚያ ብምሉእ ምስዓቡ ንኢየሱስ ኣብ ገዝኡ ምሳሕ ኣሰናድዩ ከም ዝግደሞ ወንጌል ይነግረና። ንዕድመ ኢየሱስ ተቐቢሉ ንኹሉ ዘለዎ ሓዲጉ ነቲ ዝኣመኖ መድኅኒ ስዲቡ።

ንኹሉ ሓድግካ ንኢየሱስ ምስዓብ፡

ሰብ ብተፈጥርኡ ጸዋዕትኡ ንኣምላኽ ምምሳልን ምስኡ ምንባርን እዩ። ቅድስት ስላሴ ብኣምሳልና ሰብ ንፍጠር ኢሎም ዝፈጠርዎ ኣዳም ፍሉይ ጸጋ እዩ ተዓዲሉ። ኣብ ባህርይ ኣምላኽ ኣቲና ጣዕሚ ውሉድ ክነስተማቕር ተዓዲልና። ኣብ ታሪኽ ደቂ ሰብ ድሕሪ ውድቀት እውን ኢየሱስ ነዚ እዩ ኣርእይና። ኣምላኽ እንከሎ ንሕና ምስ ኣምላኽ ሓደ ምእንቲ ክንከውን ባህርና ወሲዱ ብዘይ ኃጢአት ብኹሉ ንኣና መሲሉ። ድሕሪ ሞቱ እውን ኣይሓደገናን ምስኡ ሓድነት ክህበና ኢሉ ኣቡናት ካህናት ድያቆናት ኣብ መንጎና ነቲ ንሱ ዝሰርዖ ምስጢራት ስዕድሉ ሂቡና። እዚ ኹሉ ምስኡ ሓደ ክንከውን ምእንቲ እዩ።

ማቴዎስ ከምኡ ካልኣት ኣርድእቲ ኣጸዋዕታም እንተ ረኤና ኣብቲ ዝነበርዎ ዝነበሩ ሕይወት ኣብቲ መዓልታዊ ሕይወቶም እንከለዉ ተኸተሉኒ ስዓቡኒ ኢልዎም ስዲቦም። ንኣና ሎሚ ምናልባት ከም ናይ ሓዋርያት ስዓቡኒ ኣይብለናን እዩ እንተ ኾነ ክንሰምዖ ክንክተሎ ይጽውዓና ኣሎ።

- **ንመጻዋዕታ ኣምላኽ ምቕባል።** ሎሚ ኣብዛ ሰዓት ኢየሱስ ኣነ ክገብር ዝደልየኒ ነገር ኣሎ። ክሰምኦ ከምቲ ንሱ ዝደልዮ ኮይነ ክርከብ ይደልየኒ ኣሎ። ምናልባት ምስ ተባኢሰዮ ዘሎኹ ክዕረቕ ይደሊ ይህሉ ወይ ካብቲ ዘሎኒ ጸጋ ንኻልኣት ከካፍል ይደልየኒ ይህሉ። ወይ ዝያዳ ጸሎት ክገብር ይደልየኒ ይህሉ. . . እቲ መጻዋዕታ ብዝሕ እዩ። ንመጻዋዕታ ክሰምዕ ስንድው ዘሎኹ። ኣብዛ ዘለኽዎ ክኸተሎ ክሰምዖ ይደልየኒ ኣሎ። ሕራይ ኢልና ኣብቲ ኣምላኽ ዝደልዮ ክንኣቱ ፍቓደኛታት ንኹን።

- **ንኢየሱስ ኣብ ሕይወትና ንዓድሞ።** ቅዱስ ማቴዎስ ንኢየሱስ ኣብ ገዝኡ ከምዝግደሞ ወንጌል ይነግረና። ንኢየሱስ ክትዕድም መጀመርያ ተሓድሶ ሕይወት ይሓትት። ምስኡ ክትበልዕ ክትሰቲ ክተእልል ንኣኡ ዝኸውን ምኣድን ኩነትን ምስንዳው የድሊ። ሰባት ንኢየሱስ ክዕድምዎ ክፈልጥዎ የድሊ። ኣብ ሕይወትና ንኢየሱስ ክንእቱ እሞ ናቲ ኣድእቱ ሰበኽቱ ክንከውን። ከም ማቴዎስ ስዓብኒ ይብለና ኣሎ ኸዑ ንሕና ክንእድም ምስ ስድራና ኣብ ሓዳርና ኣብ ግላዊ ሕይወትና ክነእትዎ ይደልየና ኣሎ።

- **ንኢየሱስ ምስ ተኸተልካ ንድሕሪት ዘይምጥማት።** ሓዋርያት ሓንሳብ ምስ ሰዓብዎ ንድሕሪት ኣይጠመቱን። ወላ እውን ከም ሰብ መጠን ይወድቁ እንተነበሩ ኣብ ጌጋ ኸለዉ ፀሓይ ኣይዓረበቶምን ኣብ ኢየሱስ ተመሊሶም ዳርጋ ኩሎም ብሰማዕትነት መይቶም። ንኢየሱስ ፍቕሩን መን ምጳኑን እንተ ኣሚንካ ምእንትኡ ክትመውት ክትስዋዕ ከቢድ ኣይኮነን። ሎሚ ኣጸጎሚ ዘሎ ክሳብ ኣብ መስዋዕቲ ዘብጽሕ እምነት ኣይርኤን። ቤተ ክርስቲያን በዝን በትን ዘካፍእዎ ዝሓምይዎ ዝጸልእዎ ይበዝሑ ኣለዉ እዚ ኹሉ መሰረቱ እቶም እንኣምን እንብል ንእምነትና ከምቲ ንሕና እንደልዮ እምበር ኢየሱስ ከም ዝደልዮ ስለ ዘይንመርሕ እዩ።

ኣብዚ ዓለም ብቁጠባ ብስእነት ሰላም ሰባት ኣብ ነነድሕዶም ዝባልዑሉን ዝጨኻኸኑሉን ዘሎ እዋን ናይ ነፍስወከፍና ሕይወት እምነት የድሊ ኣሎ። ኣብ ልብና ተመሊስና ኣብቲ ኣምላኽ ዝደልየኒ ሕይወት ዘሎኹ ክንብል። ዕለት ዕለት ስዓብኒ ዝብላ ቃላት ኢየሱስ መግብና ሕይወትና ንግበረን።

ኣባ ንጉሠ ፍሥሓ።